



கழகத் தலைவரும், தமிழ்நாடு முதலமைச்சருமான மு.க. ஸ்டாலின் அவர்கள் தலைமையில் நேற்று(14.3.2025) சென்னை, அண்ணா அறிவாலயத்தில், கழக சட்டமன்ற உறுப்பினர்களின் கூட்டம் நடைபெற்றது. இக்கூட்டத்தில் கழக பொதுச் செயலாளரும், நீர்வளத்துறை அமைச்சருமான துரைமுருகன், பொருளாளரும், நாடாளுமன்ற உறுப்பினருமான டி.ஆர். பாலு, முதன்மைச் செயலாளரும், நகராட்சி நிர்வாகத் துறை அமைச்சருமான கே.என். நேரு, கழக துணைப் பொதுச் செயலாளர்கள் ஐ. பெரியசாமி, முனைவர் க.பொன்முடி, ஆ.ராசா, அரசு தலைமை கொறடா கா. ராமச்சந்திரன், அமைப்புச் செயலாளர் ஆர்.எஸ்.பாரதி, கழக தலைமை செய்தித் தொடர்பு தலைவர் டி.கே.எஸ். இளங்கோவன், அமைச்சர் பெருமக்கள் மற்றும் சட்டமன்ற உறுப்பினர்கள் கலந்து கொண்டனர்.

முதலமைச்சர் அறிவித்திருக்கும்

மகளிர் நலத் திட்டங்களைப் பயன்படுத்தி இந்த சமூகத்தை மாற்றியமைப்போம்!

உலக மகளிர் தின விழாவில் கனிமொழி கருணாநிதி எம்.பி. பேச்சு!

சென்னை, மார்ச் 15-

சர்வதேச மகளிர் தினத்தை முன்னிட்டு நேற்று (14/03/2025) வெள்ளிக்கிழமை, சென்னை - நுங்கம் பாகத்தில் உள்ள அன்னை தெரேசா மகளிர் வளாகத்தில் நபார்டு வங்கியின் சார்பில் நடைபெற்ற மகளிர் தின விழாவில் கலந்துகொண்டு சிறப்புரையாற்றி, சிறப்பாக செயல்பட்ட பெண் தொழில் முனைவோருக்கு நினைவுப் பரிசு வழங்கினார் தி.மு.க. துணைப் பொதுச்செயலாளரும், தி.மு.க. நாடாளுமன்றக் குழு தலைவருமான கனிமொழி கருணாநிதி எம்.பி. அவர்கள்.

முன்னதாக, நபார்டு மூலமாக அமைக்கப்பட்டுள்ள விற்பனை அரங்குகளை திறந்து வைத்து பார்வையிட்டார்!

இவ்விழாவில் கனிமொழி கருணாநிதி உரையாற்றுகையில்,

“உலக மகளிர் தினம் என்பது மகளிரை சகோதரியாக தாயாக போற்றக் கூடிய வாழ்த்தக் கூடிய கொண்டாடக் கூடிய ஒரு தினம் இல்லை. இது பெண்கள், தாங்கள் போராடிப் பெற்ற உரிமைகளை நிலைநிறுத்தக் கூடிய, உரிமைகளுக்காக செல்லவேண்டிய பயணம் இன்னும் வெகுதூரம் இருக்கிறது என்று அவர்களுக்கு அவர்களே நினைவுபடுத்திக் கொள்ளக் கூடிய தினம்தான் மகளிர் தினம்.

இது வேலண்டைஸ் டே மாதிரி பூங்கொத்து கொடுப்பதற்கோ, டிஸ் கவுன்ட் சேல் போடுவதற்கான தினமோ இல்லை என்பதை நாமும் உணர்ந்துகொள்ள வேண்டும். நம்மைப் பயன்படுத்தி வியாபாரத்தை பெருக்க வேண்டும் என்று நினைத்துக் கொண்டிருப்ப

வர்களும் உணர வேண்டும்.

பொதுவாகவே பெண்களின் முன்னேற்றத்துக்கும் எழுச்சிக்கு தடையாக இருப்பது பெண்களுக்கான கல்வி மறுக்கப்படுவதும், பெண்கள் தற்சார்புள்ளவர்களாக, பொருளாதார சுதந்திர முள்ளவர்களாக இல்லாத சூழல் இந்த சமூகத்தில் இருப்பதும் தான். எல்லா வற்றுக்கும், தான் சார்ந்திருக்கும் ஆணையே நம்ப வேண்டிய சூழலில் பெண்கள் தனது உரிமைகளுக்காகப் போராடுவதற்கோ, தன் பிள்ளைகளின் எதிர்காலத்துக்காகப் போராடுவதற்கோ சாத்தியமில்லாத தருணங்களை சந்திக்கின்றனர்.

தலைவர் கலைஞரால் உருவாக்கப்பட்ட மகளிர் சுய உதவிக் குழுக்கள் பல்கிப் பெருகியிருக்கிறது!

அப்படிப்பட்ட காலத்திலே... தலைவர் கலைஞர் அவர்களால் தமிழ்நாட்டில் உருவாக்கப்பட்ட மகளிர் சுய உதவிக் குழுக்கள் இன்று பல்கிப் பெருகித் தற்போதைய முதலமைச்சர் அண்ணன் தளபதி அவர்கள் பொறுப்பேற்றுக் கொண்ட பிறகு மிகப்பெரிய அளவிலே வளர்ந்திருப்பதை பார்க்கிறோம்.

இன்று நபார்டு வாங்கி மூலமாக எம்பவர் ஆகியிருக்கும் பல்வேறு மகளிர் சுய உதவிக் குழுக்கள் இங்கே ஸ்டால் போட்டிருக்கிறார்கள். அவர்களைப் பார்க்கும்போது, மிகப்பெரிய நம்பிக்கையை எல்லோருக்கும் தரக் கூடிய நிகழ்வாக அது அமைந்திருக்கிறது.

நபார்டு வங்கிக் குழுத்துக்கள்!

சாதாரணமாக ஒரு கிராமத்தில், ஒரு சின்ன ஊரில் தனக்கு இருக்கக் கூடிய திறமைகள் என்ன



வென்று புரிந்துகொள்ள முடியாத சூழலில் இருக்கும் ஆண்கள், பெண்கள்... தனக்குள் இருக்கும் திறமை, சுற்றியிருக்கும் மக்களிடம் இருக்கும் திறமை இதையெல்லாம் தனக்கான ஒரு பொருளாதாரமாக, தனக்கான ஒரு நம்பிக்கையாக மாற்றக் கூடிய வகையிலே நபார்டு வங்கி தொடர்ந்து செயல்பட்டுக் கொண்டிருக்கிறது. அவர்களுக்கு என்னுடைய வாழ்த்துகளை தெரிவித்துக் கொள்கிறேன். இங்கே ராமலிங்கம் அவர்கள் வந்திருக்கிறார். தூத்துக்குடி மாவட்டத்திலே இருக்கும் சுய உதவிக் குழுக்களுக்கு நபார்டு வங்கியின் வழியாக மிகப்பெரிய அளவிலே உதவி செய்திருக்கிறார். எந்த கோரிக்கை வைத்தாலும் அந்த மக்களுக்கு நிறைவேற்றித் தருகிறார்.

அதேபோல தூத்துக்குடியின் பிரதிநிதிகளாக இங்கே வந்திருக்கும் இருவருக்கும் எனது நன்றிகளைத் தெரிவித்துக் கொள்கிறேன். ஏனென்றால் அங்கே நெய்தல் விழா நடக்கும்போது, அங்கே இருக்கும் மகளிர்க்கு விழிப்புணர்வை உண்டாக்கும் வகையிலே கிட்டத்தட்ட 100 ஸ்டால்ஸ்

சென்ற முறை போட்டு, எங்களாலும் முடியும் என்ற நம்பிக்கையை உருவாக்கினார்கள்.

சுயதொழில் செய்யும் மகளிர் குழுக்கள்!

இன்று ஒரு சகோதரியிடம் பேசிக் கொண்டிருந்தபோது... அழகான பேக்-சூக்ஸ் வைத்திருந்தார். “நீங்க எக்ஸ்போர்ட் பண்ணீங்களா?” என கேட்டேன். ஆமா... பேக்ஸ் தைச்சு எக்ஸ்போர்ட் பண்ணோம் என்று ரொம்ப சாதாரணமாக சொன்னார். தஞ்சாவூர் பக்கத்தில் இருந்து வந்த சகோதரி சொன்னபோது அவ்வளவு மகிழ்ச்சியாக இருந்தது. இங்கே மேடையில் பாராட்டும் பரிசும் பெற்ற சகோதரிகளுக்கு எனது வாழ்த்துகளைத் தெரிவித்துக் கொள்கிறேன்.

இங்கே மேயர் பிரியா குறிப்பிட்டதுபோல... ஒரு சாதாரண பின்புலத்தில் இருந்து வரக் கூடிய, பெண்களை வெளியே அனுப்புவதே போராட்டமாக இருக்கக் கூடிய, படிக்க அனுப்புவதே போராட்டமாக இருக்கக் கூடிய ஒரு பின்புலத்தில் இருந்து இன்று இவ்வளவு பெரிய சாதனைகளைச் செய்து மற்றவர்களுக்கு முன்னுதாரணமாக மாறியிருக்கிறார்கள். இது மிகப்பெரிய விஷயம். அவர்களுக்கும் அவர்களுக்கு உதவியிருக்கும் நபார்டு வங்கி அதிகாரிகளுக்கும் எனது வாழ்த்துகளைத் தெரிவித்துக் கொள்கிறேன்

பெண்களின் கல்வி எந்த காலத்திலும் தடைபட்டுவிடக் கூடாது என்றுதான் நம்முடைய முதலமைச்சர் அவர்கள் புதுமைப் பெண் என்ற, கல்லூரி படிக்கும் போது மாதம் ஆயிரம் ரூபாய் வழங்கும் திட்டத்தை உருவாக்கியிருக்கிறார்.

அதேபோல, தன் உழைப்புக்கு

அங்கீகாரம் கிடைக்காமல் இருக்கும் பெண்களுக்கு மாதம் ஆயிரம் ரூபாய் வழங்கி வருகிறார். அந்த ஆயிரம் ரூபாயை செலவு செய்ய பெண்கள் யாரிடமும் அனுமதி வாங்கவேண்டியதில்லை. பொருளாதார சுதந்திரம் என்றால் என்ன என்பதை அந்த ஆயிரம் ரூபாய் பெண்களுக்கு சொல்லித் தருகிறது. அதை அடுத்த தலைமுறைக்கு பெண்கள் கடத்திச் செல்வார்கள். அவர்களுக்கும் ஒரு புரிதல் ஏற்படும் என்ற அடிப்படையில்தான் மகளிர் உரிமைத் தொகை வழங்கப்படுகிறது. இதேபோலத் தான் விடியல் மகளிர் பயணமும்.

பெண்கள் தங்கள் வாழ்க்கையை தாங்களே தீர்மானிக்க வேண்டும், முடிவெடுக்க வேண்டும் என்பதற்காகத்தான் நமது முதலமைச்சர் அவர்கள் ஒவ்வொரு நாளும் பெண்களுக்கான திட்டங்களை உருவாக்கித் தந்துகொண்டிருக்கிறார்கள்.

இந்த சமூகம் நமக்கு போட்டிருக்கும் தடைகளை நினைத்து நின்றுவிடாமல், அரசாங்கமும் முதலமைச்சர் அவர்களும் அறிவித்திருக்கும் திட்டங்களை எல்லாம் பயன்படுத்தி... இந்த சமூகத்தை நாம் எப்படி மாற்றியமைப்பது, அந்த தடைகளைத் தகர்த்துவிட்டு வாழ்க்கையில் எப்படி முன்னேறுவது என்பதை நாம் உணர வேண்டும்.

எத்தனையோ எதிர்ப்புகள் வந்தாலும் அதை உடைத்துவிட்டு முன்னேறுவதுதான் உங்களுக்கு மட்டுமல்ல, உங்களின் மகளுக்கு நீங்கள் தரக் கூடிய மிகப்பெரிய சீர்சீதனம். நீங்கள் அவர்களுக்கு முன்னுதாரணமாக வாழ்ந்து காட்டுவதுதான் மிகப் பெரிய சீர், சீத

னம்.

பெண்களுக்குப் பொருளாதார சுதந்திரம் தருவீர்!

நகை சேர்த்துக் கொடுத்தால், அதை எப்படி வேண்டுமானாலும் பயன்படுத்தலாம். வேறு எதைக் கொடுத்தாலும் அது இருக்குமா இருக்காது என்பது நிச்சயமில்லை. ஆனால் உங்கள் மகளுக்கு நீங்கள் தரக் கூடிய தன்னம்பிக்கை, பொருளாதார சுதந்திரம், கல்வி தான் மிகப்பெரிய பரிசாக இருக்க முடியும்.

அதேநேரத்தில் மகளிர் தினத்தில் நம் வீட்டு பிள்ளைகளை-ஆண்களை வளர்க்கும்பொது, ‘பெண்களை சமமாக மதிக்க வேண்டும்.. சம உயிர். நீ எப்படி இந்த சமூகத்தில் வெளியே போக உனக்கு உரிமை இருக்கிறதோ, நினைத்ததை உடுக்க உரிமை இருக்கிறதோ, நீ தேர்ந்தெடுத்த வேலைக்கு செல்வதற்கு உரிமை இருக்கிறதோ... அதே உரிமை அந்த பெண்ணுக்கும் இருக்கிறது. அந்த இடத்தில் அவள் இருக்கும் போது அவளை மதிக்கக் கற்றுக் கொள். ஜட்ஜ் பண்ண யாருக்கும் எந்த உரிமையும் கிடையாது என்பதை சொல்லிச் சொல்லி வளர்த்தாலே இந்த சமூகம் நிச்சயம் மாறும். உங்கள் அனைவருக்கும் வாழ்த்துகள்” என உரையை நிறைவு செய்தார் கனிமொழி கருணாநிதி எம்.பி.

இதில் மாவட்ட கழகச் செயலாளர் நே. சிற்றரசு, சென்னை மாநகராட்சி மேயர் பிரியாராஜன், நபார்டு தலைமை பொது மேலாளர் ஆனந்த், நபார்டு பொது மேலாளர் ஜோதி ஸ்ரீனிவாஸ் மற்றும் பலர் கலந்துகொண்டனர்.